

गुडगांव 25 जनवरी

केंद्रीय ग्रामीण विकास राज्य मंत्री अगता संगमा ने कहा कि जिस देश व क्षेत्र के युवाओं की सोच सकारात्मक व प्रगतिशील होगी, वह देश सदा खुशहाल रहेगा और नित नई बुलंदिया छुएगा। किसी भी देश का भविष्य उस देश के युवाओं के हाथों में होता है। अन्य वर्गों की अपेक्षाकृत युवा कठिन से कठिन कार्य को भी बड़ी सहजता से व कम समय में सुलझाने में सक्षम होते हैं। इसलिए देश के स्वर्णिम भविष्य के लिए युवाओं को सही दिशा दिखाना एक बड़ा ही महत्वपूर्ण कार्य है। प्रजापिता ब्रह्माकुमारीज ईश्वरीय विश्वविद्यालय समय समय पर शिविर आयोजित कर युवाओं को संस्कारित, ऊर्जावान, शांतिप्रिय व दृढनिश्चयी बनाने का भागीरथ प्रयास करके देश व समाज के प्रति अपने उत्तरदायित्व का बखूबी निर्वाह कर रहा है। संगमा पटौदी रोड़ स्थित ब्रह्माकुमारीज ओमशांति रिट्रीट सेंटर में शुरू हुए राष्ट्रीय एकता शिविर के उद्घाटन सत्र में बतौर मु यातिथि बोल रही थी। इस अवसर पर ब्रह्माकुमारीज ओआरसी की डायरेक्टर आशा दीदी, सुप्रीम कोर्ट के एडवोकेट केके शर्मा, एमआरईयू के डायरेक्टर मुकेश गंभीर ने युवाओं से इस शिविर का लाभ उठाने का आह्वान किया। देशभर के विभिन्न राज्यों से आए युवाओं से रूबरू होकर एवं ओआरसी में व्याप्त शांति-अनुशासन को देखकर अभिभूत हुई संगमा ने ब्रह्माकुमारीज विश्वविद्यालय की जमकर सराहना की। उन्होंने उपस्थित युवाओं से भौतिकवादी सोच को त्यागकर एवं पर्यावरण व लोगों के साथ सामंजस्य बिठाकर अपने लक्ष्य की ओर निरंतर अग्रसर रहने का आह्वान किया। शिविर का शुभारंभ मु यातिथि संगमा, अतिथिगण व आयोजकगण द्वारा दीप प्रज्वलित कर किया गया। मंच संचालन बीके प्रीति बहन ने किया। बीके मुनीष व हरीश भाई ने स्वागतगीत गाया। बीके रोहित ने युवा प्रभाग द्वारा युवाओं के लिए किए जा रहे कार्यों के बारे में विस्तार से बताया।

जैसी सोच-वैसा विकास : ब्रह्माकुमारीज ओआरसी की डायरेक्टर आशा दीदी ने युवाओं से कहा कि व्यक्ति या देश के विकास में सबसे बड़ी भूमिका व्यक्ति के अपने विचारों की होती है। सकारात्मक विचारों से विकास, शांति, खुशी मिलेगी, जबकि नकारात्मक विचारों से तनाव, अशांति, दुख मिलेगा। इसलिए युवाओं को दूसरों की सोच व दूसरों द्वारा किए जा रहे कार्यों का विश्लेषण करने में समय खराब न करके अपने विचारों को सकारात्मक बनाने व अपने लक्ष्य को हासिल करने के लिए टाईम टेबल बनाना चाहिए। उन्होंने कहा कि सफल, शांतिमय व सुखी जीवन के लिए युवा को हर क्षण का सदुपयोग करना चाहिए एवं अपने संगी-साथियों का चयन सही तरीके से करना चाहिए। अपने योगदान को कभी भी छोटा न समझें। इस अवसर पर वक्ताओं ने मेडिटेशन की विधि व फायदों बारे भी बताया।

फोटो 1 गुडगांव में पटौदी रोड़ स्थित ब्रह्माकुमारीज ओआरसी में केंद्रीय ग्रामीण विकास राज्य मंत्री अगता संगमा, ओआरसी डायरेक्टर आशा दीदी, अन्य अतिथिगण दीप प्रज्वलित करके राष्ट्रीय एकता शिविर का शुभारंभ करते हुए।

फोटो 2 गुडगांव में पटौदी रोड़ स्थित ब्रह्माकुमारीज ओआरसी में शुरू हुए राष्ट्रीय एकता शिविर में उपस्थित युवाओं को संबोधित करती हुई केंद्रीय ग्रामीण विकास राज्य मंत्री अगता संगमा